

ሐዚ ከም ተጋሩ ጥራሕ ዘይኮነስ ከም ደቂ ሰብ - ንሓብረሉ ጊዘ እዩ

መንግስትን ዝምልከቶም ናይ ጥዕና ሰብ ሞያን ከምዝኸኣልዎን ከምዝፈለጥዎን ሓላፍነቶም ይዋፀኡ ኣለዉ እዮም፤ በቢዕለቱ ብዝረኣዩ ለውጥታትን ዝርከቡ ተሞክሮታትን እናቀመሩ ነቲ ሕማም ክከላኸል ይኸእል እዩ ኢሎም ዝሓሰብዎ ነገር ኩሉ ይገብሩ ኣለዉ እዮም። ግን ድማ ብናይ መንግስቲ ወይ ጥዕና ትካላት ፃዕሪ ጥራሕ ኣብ ዘብፀሐና የብሉን። ኩሉ ሰብ ከም ሰብ ካብዚ ሕማም ንምክልኻል ክንገብር ዝግበእና ንግበር፣ ንክላኸል፣ ነምህር። ካብዚ ወፃኢ መንግስትቲ እዚ ዘይገበረ፣ እዚባ ዘይደገመ፣ ጥዕና ኣካላት እዚ ዘይገብሪ ከምዚ ባ መሓሸ ወዘተ እናበልና ናይ መኸተ ጊዜና ኣይነጥፍኡ፣ ሞራል ህዝብና ኣይነፅብር። ኩሉ ምእንተ ሂወቱ፣ ምእንተ ስድርኡ፣ ምእንተ ኣዝማዱ፣ ምእንተ ህዝቡን ሃገሩን ውልቃዊ ምክልኻሉ ኣፅኒዑ ይሓዝ።

ብዛዕባ ህወሓት፣ ብዛዕባ መራሕቲ ክልል ትግራይ ወይከና ብዛዕባ ብልፅግና ፓርቲን፣ ኣብዮን መራሕቲ ፌደራል ስርዓትን እናልገልና ምቅላስ ብዛዕባ ናይ ቀፃሊ ዓሰርተታት ዓመታት ናይ ሃገርና ወይ ክልልና ዴሞክራሲያዊ ስርዓት፣ ልምዓትን ምዕባለ ህዝብናን ብዛዕባ ሰናይ ምምሕዳርን ንምስፋን ካብ ዘለና ፅቡቕ ድልዎት ዝብገስ ስለዝኾነ ዝድገፍ እዩ። ግን ድማ እዞም ዛዕባታት ክነልዕል ከለና ህዝቢ ከምህዝቢ ኣብ ሃለዎቱ ዝተደቀነ ሓደጋ ኣብዘይህልወሉ ኩነታት ዝለገል እዩ።



ይኹን እምበር ኣብዚ ሓዚ እዋን ህዝቢ ከም ህዝቢ ሃለዎቱ ናብ ሓደጋ ዘቃልዕ ሕማቕ ሕማም መዲኡ ኣሎ። እዚ ሕማም እዚ ናይ ዓለምና ዝለዓለ ሳይንስን ቴክኖሎጂን ዝወነኑ ሃገራት ካብ ዓቕሞም ንላዕሊ ኮይኑ፣ ምቁፅፃር ኣብዮታዎም ህዝቦም ይረግፍ ኣሎ። ከም ኣብነት ንምጥቃስ ጣልያን በቢማዕልቱ ካብ 6 ክሳብ 7 ሚእቲ ዜጋታታ ይረግፉ ኣለዉ። እዚ ክፋእ ሕማም ናባና ናብ ኢትዮጵያን ናብ ጎረባብቲናን ኣትዮ ከምዘሎ ይንገረና ኣሎ። እዚ ናባና ምእታዉ ሳዕቤኑ ካብ ናይ ጣልያን ንላዕሊ ከምዝኸውን ፋሉይ መፅናዕታዊ ትንተና ዘድልዮ ኣይኮነን። እቲ ሕማም ብምትንፋስን ብምንክኻእን ዝመሓላለፍ ብምዃኑ፣ ናትና ባህልን መነባብሮን ድማ ነዚ ዝተቐለፀ ብምዃኑ እቲ ሓደጋ ከቢድ ይገብሮ። እዚ ሕማም ንኹሉ ዘጥቅዕ ሕማም እዩ። ዝምሕሮ ወዲሰብ የለን። ሃፍታም ይኹን ድኻ፣ ሙሁር ይኹን ዘይተምሃረ፣ ሓላፊ ይኹን ተራ ዜጋ፣ መራሕቲ ሃይማኖት ይኹኑ

ምእመናን፣ አክቲቪስት ይኹን ተኸተልቱ፣ ብሔራሽ ንኹሉ ዘርኢ ወዲሰብ ዘጥቅዕ መድሓኒት ዘይተረኸበሉ ናይ 21 ክ/ዘመን ሕማቕ ሓደጋ እዩ።

ስለዚ ሐዚ ኣብ ቅድሜና ተገቲሩ ዘሎ ሓደጋ ብዛዕባ ናይ መፃኢ ዓሰርተታት ዓመታት ናብራ፣ ብዛዕባ ምልማዕን ዘይምልማዕን፣ ብዛዕባ ዲሞክራሲ ምስፋንን ዘይምስፋንን፣ ብዛዕባ ሰናይ ምምሕዳር ምንጋስን ዘይምንጋስን ዘይኮነስ ብዛዕባ እዚ ሕማም እንተመዲኡና ህይወትና፣ ህይወት ስድራናን ጎረባብትናን ሓደ ሰሙን ክልተ ሰሙን ይፀንሑ ዶ ኣይፀንሑን እዩ እቲ ሕቶ። እዚ ወርሒ ንዘልቆ ዶ ኣይንዘልቆን፣ ዝቕዕል ዓመት ከም ስድራ እንተይተጎዳደልና፣ ከም ህዝቢ እንተይበረስና ንፀንሕ ዶ ንኾን እዩ እቲ ጭንቀት። እዚ ድማ ኩሉ ፍጡር ወዲሰብ ክሓስበሉን ክጭነቕሉን ዝግባእ እዩ። ናይ ምክልኻሉ መንገዲ ድማ ኣብ ኢድና እያ ዘላ። ናይ ባህሪ ለውጢ ምግባር። እዞም መመሓላለፍቲ ነገራት እንተተረዲእና ኣብኣቶም ምፅዋት እያ። ዘይምንክኻእ፣ ምርሕሓቕ፣ ዕሬትና ምሕላው እዩ። እዚኣ እንድሕር ዘይጌርና ብህይወትና፣ ብህይወት ስድራናን ጎረባብትናን ኢሉውን ብሃለዎት ህዝብና ፈሪድና ማለት እዩ።

ስለዚ ዘለና ናይ ፖለቲካዊ ኣረኣእያ ኣፈላላያትና ንጎሲ ገዲፍና ኩልና ኣንፃር መኸተ ኮረና ኣዎንታዊ እጃምና ንፃወት። ተጋሩ ኣብ መንነትና ዝተፍሓሰ ሓደጋ ኣብ ምምካት ዘርእናዮ ሓዕን ቃልስን፣ ኣብ ዘርኢ ወዲሰብ ዝተደቀነ ሓደጋ /ኮሮና ቫይረስ/ ምምካት ዳግም ክነርኢ ይግባእ። ሐዚ ከም ተጋሩ ጥራሕ ዘይኮነስ ከም ደቂ ሰብ ንሓብረሉ ጊዘ እዩ።

ካብዚ ሓደገኛ ሕማም ንምውፃእ ኩሉሰብ ክገብሮ ዝግባእ ክልተ ተሓሰብቲ ነገራት

- ኣነ እቲ ቫይረስ ኣብ ውሽጠይ ክህሉ ይኸእል፣ ስለዚ ንስድራይ፣ ንመሳርሕተይ፣ ንተገልገልተይ፣ ንጎረባብተይን ከየሕልፈሎም እንታይ ዓይነት ጥንቓቕ ክገብር ኣለኒ ኢልካ ብምሕሳብ ስጉምቲ ምውሳድ፣

- ስድራይ፣ መሳርሕተይ፣ ተገልገልተይን መቻርብተይን እቲ ቫይረስ ክህልዎም ስለዝኸለል ናባይን ናብ ካልኦትን ከየገልፉ እንታይ ጥንቓቕ ክንገብር ንኸለል ዝብል ሕቶ ብምሕታት ስጉምቲ ምውሳድ፣

እዞም ሕቶታት ብምሕታት ንወስዶም ናይ ምክልኻል ስጉምቲታት ከሎም ኣብ ሓልዮትን ምትሕስሳብን ምድግጋፍን ንዝተጠቐፀ ውን ፉሉይ ክንክን ብምግባር ኣብ ህይወት ምድሓን መሰረት ዝገበረ ክኸውን ይግባእ።

ንዓርስና ብምክልኻልን ብምጥንቓቕን ናይ ወዲሰብ ህይወት ኣብ መቐዘፍቲ ንከላኸል !!!

ህዳሰ ኢትዮጵያ

መጋቢት 14፣ 2012 ዓ.ም.

hidaseethiopia@yahoo.com hidaseethiopiaa@gmail.com